

በሁለተኛ ሰንበት የቆሬ ልጆች፤ የምስጋና መዝሙር።

እግዚአብሔር ትልቅ ነው፤ በአምላካችን ከተማ በተቀደሰ ተራራ ምስጋናው ብዙ ነው።

2 በሰሜን ወገን በመልካም ስፍራ የቆመ የምድር ሁሉ ደስታ የጽዮን ተራራ ነው፤ እርሱም የትልቁ ንጉሥ ከተማ ነው።

3 እግዚአብሔር በአዳራሾች መጠጊያ ሆኖ ይታወቃል።

4 እነሆ፥ ነገሥታት ተከማችተው በአንድነት መጥተዋል።

5 እነርሱስ አይተው ተደነቁ፥ ደነገጡ፥ ታወኩ።

6 መንቀጥቀጥ እንደ ወላድ ምጥ በዚያ ያዛቸው።

7 በኃይለኛ ነፋስ የተርሴስን መርከቦች ትሰብራለህ።

8 እንደ ሰማን እንዲሁ አየን በሠራዊት ጌታ ከተማ፥ በአምላካችን ከተማ፤ እግዚአብሔር ለዘላለም ያጸናታል።

9 አምላክ ሆይ፥ በሕዝብህ መካከል ምሕረትህን ተቀበልን።

10 አምላክ ሆይ፥ እንደ ስምህ እንዲሁም እስከ ምድር ዳርቻ ድረስ ምስጋናህ ነው፤ ቀኝህ ጽድቅን የተሞላች ናት።

11 አቤቱ፥ ስለ ፍርድህ የጽዮን ተራራ ደስ ይበለው፥ የአይሁድም ሴት ልጆች ሐሣት ያድርጉ።

12 ጽዮንን ከበቡአት፥ በዙሪያዋም ተመላለሱ፥ ግንቦችዋንም ቀጠሩ፤

13 በብርታትዋ ልባችሁን አኑሩ፤ አዳራሽዋን አስቡ፤ ለሚመጣው ትውልድ ትነግሩ ዘንድ።

14 ለዓለምና ለዘላለም ይህ አምላካችን ነው፥ እርሱም ለዘላለም ይመራናል።